



రెండు రూములు ప్రార్థు తిరిగింది. ఊరు భుక్తాయాసంతో మాగన్నుగా వుంది. జోరీగల జోడాకటి మునసబుగారి లోగిలి వీధరుగు మీద స్తంభం చుట్టూ తిరుగుతూ ఊరు నిశ్శబ్దంగా ఉందని జాకొడుతోంది. అరుగుప్రక్క నీడలో మగతగా పడున్న ఊరకుక్క మీదిమీదికి జరిగి పడుతున్న ఎండవేపు చిరాగ్గా చూసి ఇంకాస్త వారకి సర్దుకుంది. నెత్తిమీద జోరీగల రొదకి చీదరించుకుంది. ఎదురుగా నాలుగిళ్ల కావల తెలికలవాలరింట గానుగ కిట్టుమని నిరంతరంగా నిశ్శబ్దానికి నేపథ్యగీతం పాడుతోంది. వీధరుగుమీద పడక్కుర్చీలో మేనువాల్చిన మునసబుగారు వార్తాపత్రికను పడేసి కన్నులరమూసి చింతాలు ఖూనీ కేసు గురించి లీలగా ఆలోచిస్తూ సన్నగా గుర్రుపెడుతున్నారు.

☆ ☆ ☆

చుక్క వొగురుస్తూ తూలిపడబోతూ తట్టుకుంటూ పరిగెడుతోంది. గుట్టు పెడుతున్న మధ్యాహ్నం మీద చుక్క కాలి కడియాలూ గొలుసులూ లక్ లక్ మని కొట్టుకుంటూ ఉండుండి ఘల్లు మంటున్నాయి. 'నా దేవుడోయ్' అని గొణుక్కుంది చుక్క. 'నా దేవుడోయ్! నా కొంప దీశావురోయ్. సందేళకి నువ్వింక నేవురోయ్ నాయనోయ్'... అంటోంది. మాటమాటకీ వొగురుస్తోంది. శాస్త్రులవారి వాకిలి ముందర నిలిచిపోతూ జుట్టెగదోసుకునేసరికి చుక్క చేతి గాజుల మలారం గలగలమంది. వామనగుంట లాడుకుంటున్న బామ్మగారూ, సీతా 'చుక్కా' అన్నారు. చుక్క పరుగెడుతోంది. 'నాయనోయ్, నా కొంప దీశావురోయ్'...

'కొంపలంటున్నా దేవిషి చెప్పా' అంది బామ్మగారు చుక్క పరిగెత్తినవైపు చూసి.

☆ ☆ ☆

మగత నిద్రలో ఉన్న మునసబుగారికి, చింతాలు కేసులో తలుపుల్నురిదీయ బోతున్నట్లు కలొచ్చింది. సంకెళ్ల చప్పళ్లు గూడా వినబడినట్టయి గతుక్కుమని కన్ను దెరిచారు. వీధిలో చుక్క పరుగెత్తుతోంది. మధ్యాహ్నపు నిశ్శబ్దంమీది నిశ్శబ్దపు మధ్యాహ్నం మీద చుక్క కాళ్ల కడియాలూ గొలుసులూ ఘల్లు ఘల్లుమంటున్నాయి. చుక్క ఒడిదొడుకులుగా పరుగెడుతోంది. సుడిగాలిలా పరిగెడుతోంది. శివాలెత్తినట్టు ఊగిపోతోంది.

'ఏవీటే చుక్కా' అన్నారు మునసబుగారు.

"నాయనోయ్. నా కొంప ముంచాడయ్యోయ్" అంది చుక్క. అని వెనక్కి తిరక్కుండానే పరుగు సాగించింది కాలవొడ్డువేపుకి.

సుడిగాలి వెనకాల ఆకలముల్లా వస్తున్నాడు చుక్క తమ్ముడు చింపిరిజుట్టూ, బానబొజ్జ ఎగరేసుకుంటూ చిన్న చిన్న అంగలతో అడుగులేస్తూ.

"ఈరిగా, యిలా. ఆగు, చుక్కేవిటలా పరిగెడు..."

"పకీ ర్నొగ్గేశారంటండి పోలీసోళ్లు. ఆడు మూడుగంటల కారు కొచ్చేత్తన్నాడు. తలుపులు మావని సంపేత్తాడంటండి" అని ఏడుస్తూ పరుగెత్తాడు ఈరిగాడు, అక్క చుక్క వెనక. మునసబుగారు పూర్తిగా మేలుకున్నాడు. పిల్లాడి మాట పూర్తిగా నాలుకునేవరకూ ఆయన అయోమయ స్థితిలో పడిపోయారు.

పకీర్నెవరోగ్గేశారు? ఎలా ఒగ్గేశారు? కేసు పూర్తికాందే ఇది ఎలా జరిగింది? పకీరుగాడు ఊళ్లో వచ్చిపడితే ఈసారి ఊరు వల్లకాడవటం ఖాయం. అందరికన్నముందు తలుపుల్ని కాలికిందేసి నల్లని నలిపినట్టు నలిపేస్తాడు వాడు. కండ కండలుగా తరిగి కాకులకీ గద్దలకీ ఎగరేస్తాడు. రెండేళ్లక్రితం సంకురాత్రి పండగకి కోడిపందాల్లో ఒడినందుకు ఉక్కురోషం వేసుకొచ్చి చూస్తుండగా నరసయ్యని అట్టే పీకనులిమి చంపేశాడు. అంతా అటే గుడ్లప్పగించి నిలబడిపోయారు. మనుష్యుల్ని పోగేసుకు రాబోయేసరికి ప్రాణం సాలొచ్చింది.

పకీరుగాడు పరమ కిరాతకుడు.

"బాబోయ్ కొంపలు ముణిగినయ్యండి" అంటూ వచ్చాడు ముత్యాలు. "పకీ ర్నొగ్గేశారంటగా. తలుపులెదవ ఒణుకుతో సచ్చేటట్టున్నాడండి. ఏందారి?" అన్నాడు.

మునసబుగారు గయ్మన్నారు ఒక్కసారి.

"ఏముంది? ఒక్కటే దారి... అసలాణ్ణి సాక్షానికెళ్లమన్న దెవడంట? యదవలు, ఒక్కడూ ముందర చెప్పినట్టినడు. ఆ మాత్రం మగసిరి ఇంకోడికి లేదనే బయల్దేరాడేం యదవ. ఇప్పుడేడిచేం లాభం?" అన్నారాయన.

ముత్యాలు మాటాడలేదు. తలొంచుకుని నిలబడ్డాడు. మునసబుగారు కండువా భుజాన్నేసుకుని కరణంగా రింటికి బయల్దేరారు. "నరిసిరెడ్డిని కేకేసుకురా. కరణంగారింటి కాడుంటానన్నెప్పు" అన్నారు.

"ఆ రక్కడే వున్నారండి" అన్నాడు ముత్యాలు.

ముత్యాలమ్మ గుడి మలుపులోనే శివాలి వినిపించాయి మునసబుగారికి. ఇంకో అడుగేసేసరికి గుడిదగ్గర గణాచారి ఉగ్రంగా ఊగిపోతోంది. తలుపులు నేల

బారుగా సాగిలబడి దండాలెడుతున్నాడు. చుక్క చలికీలబడి, నెత్తి కొట్టుకుంటూ శోకన్నాలెడుతోంది.

తలుపులు పెద్ద పెళ్లాం సావాలు దైర్యం చిక్కబట్టుకు గణాచారిని ప్రశ్నడుగు తోంది. మునసబుగారు అగదల్చుకోలేదు కాని, అంతకితం వరకూ గణాచారి కాబోలు బాగుచేస్తున్న కందుల్ని కాకులు తినిపోతుంటే, 'హాష్ కాతి' అన్నాడు.

సాగిలపడుతున్న తలుపులు తలిటు తిప్పి చూసి, బావురుమని ఏడుస్తూ మునసబుగారి కాళ్లు చుట్టేసుకున్నాడు.

"నాన్నగారోయ్, నను సంపేత్తాడండోయ్, అడొచ్చేత్తన్నాడండోయ్" అని భోరున ఏడవసాగాడు. 'మావోయ్' అని చుక్క బావురుమంది. గణాచారి ప్రశ్న జెబుతూనేవుంది...

మునసబుగిరీ కొచ్చాక నాయుడుగారు చాలా చూశాడు ఇలాటి సందర్భాలు. బడితల్లాటి మొగవీరులు బావురుమని ఏడవటం ఆయనక్కొత్తగాదు. కాని తలుపులు ఎన్నడూ ఏడవగా ఆయన చూళ్లేదు. సన్నగా బక్కపలచగా పొట్టిగా వున్నా, పది తినే సత్తా లేకున్నా వాడు ఎన్నడూ జంకూ ఝడుపూ ఎరగడు - దేనికేనా ఎగబడే రకం. ఎదురైబ్బ తినక అలా మిడిసిపడుతున్నాడని అనుకుంటూ వచ్చాడు మునసబుగారు. తలుపులలా కంట తడిబెడితే ప్రాణం బేజారైపోయింది మునసబుగారికి. కంఠం బిగించుకుపోయింది. అందుకనాయన మాలాడకుండానే తలూపి కరణంగారింటివేపు బయల్దేరి వెళ్లాడు.

సావిట్లో అంతా సందడిగా ఉంది. కరణంగారూ, వారి పట్నపల్లుడూ, ప్రెసిడెంటు నర్సిరెడ్డి, ఇంకిద్దరు మెంబర్లూ, జనాభా లెక్కలు రాసుకోవడానికొచ్చిన ఓ దొరలోపీ మనిషి రెండు భాషల్లో మూకుమ్మడిగా ఏకలాకీన ఖానీ కథలూ, బ్రెమ్మరాతా, కర్మసిద్ధాంతం, ఆ బాపతు వేదాంతం, వాళ్ల చిన్ననాటి ముచ్చట్లు, నేతిబీరకాయలో నెయ్యిఉండని వైనం, అమెరికాలో గాంగ్స్టర్లు ఖానీలు చేసే శిల్పం (అల్లుడుగారిది), పకీరుగాడి పుట్టుపూర్వాలూ, తలుపులుగాడి రెండో పెళ్ళాం చుక్కకీ మధుర శిల్పాలలోని అచ్చరలకీ కొట్టొచ్చినట్టు కనబడే పోలికలు (ఎవరో తెలీదు), ఖానీలు కామాపుజేసేవాళ్ల కథలూ చెప్పకుంటూ, హఠాత్తుగా 'దయచెయ్యండి' అన్న ఒకమాటని మాత్రం ఏకగ్రీవంగా అన్నారు.

తరువాత, జరిగిన కథను సమీక్షించి కర్తవ్యం గుర్తించి నిశ్శబ్దం తీవ్రంగా ఉపన్యసించింది.

కరణంగారు గొంతు సవరించుకున్నారు. ప్రెసిడెంటుగారు అనుకరించారు.

"అసలు వాణ్ణెలా వదిలేశారూ అంట?" అన్నారు కరణంగారు.

"పారిపోయిందాల" అన్నారు ప్రెసిడెంటుగారు.

"ఇంపాసిబుల్" అన్నాడు దొరలోపీ ఆయన.

కరణంగారి అల్లుడు సాహసించి కలగజేసుకున్నాడు. "వైనాల్? అమెరికా జైళ్లలాటి వాటినుంచే తప్పించుకుంటారు. అక్కడ -"

ప్రెసిడెంటుగారి చూపు చూసి ఆగిపోయాడు కరణంగారల్లుడు.

"నే సెలవు దీసుకుంటానండి" అన్నాడు దొరలోపీ ఆయన.

"తలుపులుగాడి పాణానికీ ముప్పే" అన్నాడు ముత్యాలు.

“వాడి పెళ్లాం ఒకటే ఏడుపు, పాపం! కట్టుకుని ఆరైల్లు కూడా తిరగలేదాంకా” అన్నాడో పెద్ద, ఆరైలు తిరిగితే ఫరవాలేదన్నట్లు.

“సార్, జనాభా లెక్కలో జనసంఖ్య ఎంత రాసుకున్నారోగాని, ఒకటి తగ్గించి ఖర్చురాయొచ్చు” అన్నాడు అల్లుడుగారు. విట్టిగా అని చుట్టూ చూసి నవ్వబోయి కొయ్యబారిపోయాడు.

“బాబూ, కాఫీ అయినట్టుంది. ఇంట్లో పిలుస్తున్నట్టున్నారు చూడు” అన్నారు కరణంగారు బాధగా.

☆ ☆ ☆

ప్రెసిడెంటుగారు జనాభా లెక్కలాయనో మాటాడుతూ సాగనంపబోయారు.

మిగతావాళ్లు ఆలోచనలో పడిపోయారు. పకీరు మూడుగంటల మెయిలుకారుకి దిగుతాడన్న వార్త అందరికీ తెలుసు. ఏలూరు - బెజవాడ కారులా టైము పరుగెడుతోందనీ తెలుసు.

ఐదు నిముషాలయేసరికి చుక్కా, తలుపులూ వచ్చారు.

“నాన్నగారోయ్, నాకేం దారి చెప్పం”డన్నాడు తలుపులు ఏడుస్తూ.

ఏ నాన్నగారూ ఏ దారి చెప్పలేదు.

“అసలు నీకెందుకురా గోల? నువ్వెందుకు సాక్ష్యమిచ్చావు? పకీరుతో చెలగాటవేమిటి? అదీ కూనీ కేసులో! మా కామాత్రం దమ్ముల్లేకనా” అన్నారు కరణంగారు.

“సరేండి, అదంతా ఎందుకీప్పుడు? ఆడి మొఖానలా రాసి పడేసుంది గావాల, కుదురుగా ఇంటికా డెలాగుండగల్తూ” అన్నారు మునసబుగారు.

“ఊళ్లో యిందరున్నారు జెమా జెట్టిల్లాంటివాళ్లు. ఇందరు కలిసి పట్టపగలు ఒక్క పకీరుగాడికి అడ్డపల్లేరా” అనిపించింది ఎవరి మటుకు వాళ్లకి. ఆ మాటే చుక్క పైకి అనేసింది.

“అవున్నాన్నగారూ, అడు రాగానే బెడిత్తిరగేసీ - ” అన్నాడు తలుపులు.

“ఛఫ్, నువ్వూర్కో, ఇలా టెదవాలోచన్లు చేసే ఇంతకి తెచ్చుకునావు” అన్నారు మునసబుగారు.

మునసబుగారి మనసు ఆయనకన్న ముత్యాలుకు బాగా తెలుసు. ఇలాటి సమయాల్లో అతనే టీకా తాత్పర్యాలూ భాష్యాలూ చెబుతాడు. ఇప్పుడూ నమ్మినబంటుగా ఆ పని చేశాడు. పకీరుది పాము పగ అని వెల్లడించాడు. పాముతో చెలగాటాలు మంచివి కావన్నాడు. పకీరుగాడు ఇవాళ నలుగురడ్డుపడితే తగ్గినా ఆనక నలుగురు పనీ విడివిడిగా పడతాడు. “పొరుగురెళ్లి అక్కడ వాళ్లని చావదన్ని, చంపి రాగల మొనగాడికి పలుకుబడి ఎంతుండాలి?...”

☆ ☆ ☆

“మరిపు డేటిచేదారి ఏటిదారీ?” అన్నాడు తలుపులు.

“దారికేటుంది? ఎవడిదా రాడిదే. నన్నడిగితే అడలా మెయిలుకారు దిగేతలికి నున్నిట్నీంచిలా పొలాల కడ్డబడి పో. లేదా పడవెక్కి పట్నానికెల్లిపో. ఆనక మేమంతా అడికి నచ్చచెబుతాం. సల్లబడ్డాక మెల్లంగా రావచ్చు” అన్నాడు ముత్యాలు.

“వాడు శాంతించకపోతే అదేపాయని, పట్నంలోనే స్థిరపడిపోవచ్చు”నని సలహా చెప్పాడు కరణంగారు. పట్నంలో లాండ్రీ పెడితే సుబ్బరంగా నెల కొంద రూపాయలు కళ్లజాసి మారాజులా గుండవచ్చునని గూడా ఆశ పెట్టారు.

తలుపులికి మనసు కొద్దిగా స్థిమితపడుతోంది. కొంచెం కుడి ఎడమా ఆలో చిస్తున్నాడు. ముత్యాలంటి వాళ్లిద్దరు తన కెడాపెడా నిలబడి, కరణం మున్నబులూ, పంచాయితీ ప్రెసిడెంటూ వెనక నిలబడితే చాలు. పకీరుగాడికి దర్జాగా ఎదురుపడచ్చు..

“ఏటేస్ వల్లకుండావు? ఎల్లదల్చుకుంటే జేగీ లగెత్తు” అన్నాడు ముత్యాలు, తమాషాగా చుక్కవంక చూసి నవ్వి. తలుపులు చుక్కవంక చూశాడు. తలకొట్టేసినట్టయింది.

“బతికుంటే బలుసా కేరుకు దినా”చ్చన్నారు కరణంగారు.

“అవును మావా” అంది చుక్క కళ్లు చెంగుతో వొత్తుకుంటూ.

తలుపులు చుట్టూ చూసి “ఎదవ నాయాళ్లు. యదవకల్లెదవ నోళ్లు” అనుకున్నాడు.

“మంత్రాలు సతుకుతున్నావా? పకీరుగాడు జడిసే రకం కాదు” అన్నాడు ముత్యాలు.

“నువ్వలాగుండేస్” అన్నాడు తలుపులు చిరాగ్గా.

“ఓరబ్బో. కోపం వచ్చింది దొరగోరికి - ఆ దొచ్చి మక్కెలిరగదంతే దిక్కే లేదుగాని నేను మాటంటే గుబులేం?”

“మావా! నువ్వీలా గూరుకో, అడితో నీకేటి? నాన్నగారేం జేయమన్నారూ, నివ్వేటిసెయ్యాలా, అచ్చాడు ముంగల” అంది చుక్క.

కరణం, మునసబుగారు ఒక్కమారే బరువుగా నిట్టూర్చారు. “అనీందికేముంది గనక. పకీరు పరమ దుర్మార్గుడు. అన్నింటికీ తెగించినవాడు. వాడికి అడ్డుపడిందికి ఆలుబిడ్డలున్న వాడెవడూ ముందుకు రాడు. అంచేత తలుపులు ప్రాణాలమీద ఆశవుంటే తక్షణం వెళ్లిపోవడం మంచి”దని వారభిప్రాయపడ్డారు.

తలుపులు మరోసారి ఆలోచించుకున్నా ఊరొదిలి పోబుద్ది కాలేదు. ప్రాణభయం ఎంత పీకుతున్నా కొంపా గోడూ వదులుకుని పారిపోవడం వాడికి అవమానంగా తోచింది. పకీరుగాడు తల్చుకుంటే ఎక్కడున్నా తరుముకు రాగలడు. తప్పకుండా తల్చుకుంటాడు కూడా.

“వాడి బాబు, నా బాబు ఈడనే పుట్టి ఈణ్ణే మట్టిలో కలిశారు. నేనెందుకు పోవాల? నేనేం కూనీల్లేశానా?” అన్నాడు.

కరణంగారు నవ్వారు. “ఇదెప్పల్నుంచిరోయ్ దేశభక్తి? ప్రాణమ్మీదికి ముంచు కొస్తావుంటే ఈ వేదాంతం ఏమిటి? నీ బాబూ, అడి బాబూ ఖానీ కేసుల్లో సాక్షాలిచ్చి పీకలమీదికి...”

“ఎవరదీ?” అన్నారు మునసబుగారు వాకిట్లో కొచ్చిన మనిషిని చూసి.

“నేనండీ ఎర్రెంకన్నని. తలుపులుగా డింకా ఈణ్ణే ఉన్నాడండీ, అయిబాబో! పక్షిర్నోగ్గేశారండీ. ఆడొచ్చి సంపేత్తాడండీయ్యాల... ఊరంతా.”

“అదేనోయ్. పారిపోమ్మంటే. అవునుగాని నీ కెవరు జెప్పారది? వదల్లం నిజమేనా అని?”

“ఎవరేటండీ - దాన్నడగండీ, ఆ చుక్కకే తెల్పు. ఇందాక పన్నిండుగంట్ల కారుకి డైవారు రెద్దాయుడే చెప్పాడటండీ.”

“అదే, మేం వూరొదిలి పోమ్మంటున్నాం. వాడు శాంతించాకా...”

“ఇంకేడికి పోతాడండీ? కబురపుడే అందరికీ తెల్సిపోయింది. ఆడి మనుషులు ఈడు వూరొదిలి పోకుండా కాలవకాడ, తోపుకాడ, వంతినకాడ కాపేశారంటండీ. అడు మూడుగంటల కారుకొచ్చేత్తన్నాడంట.”

“నాయనోయ్” అంటూ చుక్క ఏడుపు లంకించుకుంది. చూస్తుండగానే తలుపులికి ముచ్చేమటలు పోసేశాయి. గజగజ వణికిపోయాడు. రెండు చేతుల్లో తలపట్టుకు కూలబడిపోయాడు. కళ్ళు తిరిగిపోయాయి.

“నా తల్లి ముత్తేలమ్మా!” అంటూ చుక్క వాళ్ళోకి వారిగిపోయాడు.

☆ ☆ ☆

“అయితే ఏం చేద్దాం?” అన్నారు కరణంగారు.

మునసబుగారు మాట్లాడలేదు.

“చేసేదేముంది? ఎవడి ఖర్మకెవరు కర్తలు? అటు కోరటు వాళ్ళలా మంచి చెడ్డాలేకుండా ఖూనీకోర్లని దేశం మీద కొదిలేస్తావుంటే చేసేదేముంది?” అన్నారాయనే మళ్ళీ.

కాస్త అగి గొంతు సవరించుకున్నాడు. “చిన్నా పెద్దా మనమంతా కలిసి ఆ డూళ్ళో దిగ్గానే అడ్డపడితే” అన్నారు.

కరణంగారు తల తాటించారు. “మీరేమన్నా అనుకోండన్నగారూ! నా కా సాహసం లేదు. కొంప దుంప నాశనం చేసుకోదలిస్తే తప్ప...”

మునసబుగారు ముత్యాలుకేసి చూశారు.

“అవును బాబూ, ఆడిది పాంపగ. తెగించినోడు. అగాయత్తం అదేదో జేశాక ఆణ్ణి మళ్ళా జైల్లో యేసేం. లాభం? సంపేం లాభం? ఈ యెదవ చేసిన తప్పక మనవా కాసుకోడం? మనకొద్దు బాబూ. అసలాడి సేతికింద మణుసులెలాలోళ్ళో మీకు తెల్లు. వత్తా బాబూ, పనుంది” అంటూ ముత్యాలు విసవిస నడచి వెళ్ళిపోయాడు.

“వత్తాను బాబో, దండాలు” అంటూ ఎర్రెంకన్న కూడా వెళ్ళిపోయాడు.

“దారుణం. ఇది ఊరో అడివో నాకు తెలీటం లేదు. ఇందరం ఉండి ఒక్కడి ప్రాణానికి అడ్డు పల్లేకున్నాం” అన్నారు మునసబుగారు లేస్తూ.

“ఏం చేస్తాం? ... పోనీ, పోలీసు రాణాకి కబురంపండి. మనిషినిచ్చి... వస్తా. అల్లుడూ, అమ్మాయి సినిమాకోయ్ అని గోల బెడుతున్నారు. మాయాబజారుట... మీరూ వస్తారా?” అన్నారు కరణంగారు.

“రాను” అంటూ వెళ్లిపోయారు మునసబుగారు. సందు మలుపు తిరిగాక కండువాతో కళ్ళొత్తుకుని ఇల్లుచేరి పడక్కుర్చీలో కూలబడ్డారు.

కరణంగారు చుక్కకి ధైర్యం చెప్పారు. తలుపులుకి స్పృహ వున్నట్టు లేదు.

“రాగానే మీ సవతులిద్దరూ వాడి కాళ్ళమీద పడండి. అంతకన్న మార్గం తోచట్లేదు” అన్నారాయన.

☆ ☆ ☆

చుక్క తలుపుల్ని లేవదీసి నెమ్మదిగా ఇంటికి బయల్దేరింది. నెత్తిన ఎండ పేలిపోతోంది. కష్టకాలంలో దురదృష్టంలా వడగాడుపు బలంగా దెబ్బమీద దెబ్బకొడుతోంది.

తలుపులికి ఒళ్ళు మండిపోతోంది. కళ్ళు మూసుకునే చుక్క నానుకు నడుస్తున్నాడు. చుక్కకి పెదిమలు తడారిపోయాయి. గొంతు మండిపోయింది. అమ్మవారి గుడి దగ్గర ఆగి, “గండం గడిచి తెల్లారితే ఉపారా లెత్తుతాను తల్లీ. పెట్టనే యితానమ్మా” అని దండమెట్టుకుంది.

☆ ☆ ☆

ఇల్లుచేరి గుమ్మంలో అడుగెడుతుండగా “అడు తొడిగింది కరణంగారి కమీజంట గాదూ, ఎందుకన్నా మంచిది ఇప్పించేసెయ్” అని చెప్పి వెళ్లిపోయాడు కరణంగారింటి పాలేరు.

‘ధూ’ అని ఉమ్మేసింది చుక్క. లోపల సవితి సావాలు పడుకుని ఉంది. అంపకంపాలతో జ్వరం వచ్చేసింది సావాలుకు. కలవరింతలూ కేకలు. చుక్కకి దుఃఖం పొంగి వచ్చేసింది. తలుపుల్ని మంచాన పడుకోబెట్టి దుప్పటి కప్పింది. సావాలు కణతలంటి చూసింది.

“నా కొంప ముంచాడే నాయనో” అంటూ గొల్లుమంది సావాలు. “ఏం సేస్తాం? అన్నింటి కా సల్లన్నట్లండాది. ఈ గండం గడితే రేపుపారాలెత్తించి పెట్టనేద్దాం. నువ్వు కూడా మొక్కుకో” అంది చుక్క.

“మల్లిద్దర వెందుకులే” అంది సావాలు.

“నీ జిమ్మడ, బుద్ధి పోనిచ్చుకున్నావు కాదు” అంది చుక్క.

☆ ☆ ☆

తలుపులికి గంజినీళ్లు పోసి, గుడిసివతలికి వచ్చింది చుక్క.

“మూడు గంటల కారొచ్చుండాలి. ఆడిపాటికి దిగుండాలి. నాతల్లో! నువ్వేదిక్కు” అనుకుంటూ నించుంది.

పకీరోస్తే ఎందుకేనా వుంటుందని రెండు బడితెలూ, ఓ పెద్దగెడా, రెండు కొరకంచులూ తీసి ఓ పక్కన అట్టే పెట్టింది.

చుక్క తమ్ముడు పరుగున వచ్చి “అక్కా అక్కా, కారొచ్చేసిందిగాని ఆడు రానేదు. నాను చూశా, నాను చూశా. కిళ్ళీ బడ్డీ రంగన్న క్కూడా ఒకటే ఆచ్చిరం, పకీరుగాడు రానేదని” అన్నాడు.

చుక్క ఒక్కలగువున లోపలికెళ్ళింది. “ఆడు రానేదు మావో, ఆడు రానేదు. అంతా అబద్దం” అంటూ తలుపుల్ని కావలించుకుంది.

తలుపులు మెల్లిగా కళ్లు తెరిచి ‘అ’ అన్నాడు.

“గండం గడిచింది మావా! ఆడు రానేదు. మద్దినేళ డైవోరు పరాసికం ఆడుండాల. యదవ సచ్చినోడు. మల్లీపాలానీ సెప్పా” అంది.

తలుపులు అమాంతం చుక్కని గాఢంగా కౌగిలించుకున్నాడు. అతని కళ్లంటు జొటజొట కన్నీళ్లు కారాయి. జ్వరం దిగిపోయింది.

“ఎందుకన్నా మంచిదిగాని, మావా, ఇప్పుడే నావకెళ్లి, పట్నంలో పోలీస్టోకి సెప్పరాదా? సంతాలు కూనీ కేసులో పకీరుగాడికి జేలు కాయమయేదాకా ఈడ కాపలావుండాలనీ” అంది చుక్క.

తలుపులు చుక్కని దగ్గరికి తీసుకుని వీపు తట్టాడు. జుట్టు సరిచేశాడు. “ఎర్రమొకవారి, మన కోసం పోలీస్టోత్తార్తే! యెర్ర మొకవారి- మొకం చూడు” అన్నాడు. అంటూనే చుక్క మొహం చూశాడు. “ఎంత సక్కని మొకం, కళ్లుబ్బిపోనాయిగాని పాపం, యంతేడిశావో నాకోసం” అన్నాడు.

“సర్లే బాగుండాయి సరసాలు. కాత్తుంటే ఆడొచ్చి ఈప్పీద రేవెట్టుండేవోడే గందా” అంది సావారిలు నీరసంగానే నవ్వుతూ.

చుక్క పకపక నవ్వింది. “బుద్ది పోనిచ్చుకున్నావుగాదప్పా. పకీరుగాడు, యములాడొచ్చినా సరే మామ నిలాగే కాయలించుకు సరసాలాడుతూనే సచ్చిపోతాను. నియ్యల్లే నాకు జెరంరాదు ఆపదలొత్తే” అంది.

“అలాగే అలాగే, ఊసులాడ్డానికేవిది. మద్దినాల మతిసెడి శోకన్నా లెట్టినాల్లెవరో... సూద్దారి. ఆడు మూడు గంట్ల కారుకి రాపోతే తరవాద్దానికి రాడని కరారేటి? కాపీనీల్లో, కల్లనీల్లో తాగుతుంటే కారు తప్పండొచ్చుగా” అంది సావారిలు.

తలుపులు పట్టుదప్పినట్టయి తలెత్తిచూసింది చుక్క.

మల్లీ వెర్రీచూపు పడిపోయింది.

“అ! ఏటేటి, ఎలా గెలాగా?” అంటూ కొయ్యబారిపోయాడు తలుపులు.

“నీ జిమ్మడ. యదవనోరూ నివ్వాను” అంటూ లేవబోయింది చుక్క.

తలుపులే చుక్కని పక్కకి తోసేసి లేచి నిలబడ్డాడు.

“అ మాటా రైటే, ఆ మాటా రైటే” అంటూ గబగబ గుడిసవతలికి వెళ్లిపోయాడు.

“యాడ కయ్యోవ్ సామీ!” అంటూ వెంటబడింది చుక్క.

“మల్లొత్తా మల్లొత్తా” అంటూ గబగబా వెళ్లిపోయాడు తలుపులు.

☆

☆

☆

పోద్దు వాలారింది. ముత్యాలమ్మగుడి దగ్గర రావిచెట్టుకింద కూచున్నాడు తలుపులు చిత్తుగా తాగేసి.

“నా సావిరంగ, రారా, ఇయ్యాల నువ్వో నానో ఐస్లాపైస్లా తేలిపోవాల. పుచ్చెలెగిరిపోవాల నయ్యాల” అని గొణుక్కుంటున్నాడు.

అరమైలు అసీంటా అప్పడే బస్సు దిగిన జెమాజెట్టి పకీరు కూడా అదేమాట అనుకున్నాడు కసిగా. దిగుతూనే ఎదర కిళ్ళీబడ్డీ లోపలికెళ్ళి కూచున్నాడు. బస్సు కదిలింది. బస్సులోంచి ఒకే ఒక ఇస్తోకు దిగింది.

“కాసిని సోడా నీల్లియ్యవో” అన్నాడు పకీరు. బడ్డీవాడు కాళీ సోడాకాయ పట్టుకులోపలికెళ్ళి ‘నీళ్లు’ నింపి ఇచ్చాడు.

పకీరు గడగడ తాగేసి, “ఇంతకన్న వుట్టినీళ్లే సరిపోయేదిగా యదవా” అన్నాడు. బుజంమీద తువ్వాలు తీసి తలపాగా చుట్టుకున్నాడు. లుంగీ సరిచేసి బిగించి కట్టుకున్నాడు.

ఈవల ఒకటే జట్కావుంది. అందులో ఇందాకటి ఇస్తోకు రాణీ కూచుని వుంది. రాజా బడ్డీ దగ్గరకొచ్చి సిగరెట్లు కొంటున్నాడు. పకీరు బండి దగ్గర కొచ్చి, ‘దిగండమ్మా, ఈ బండెల్లదు’ అన్నాడు.

బండిలో అమ్మాయి కంగారుపడి “ఏవండీ, ఇటు చూడండి. ఇతనేమిటో అంటున్నాడు” అంది.

“దిగమ్మా తల్లె” అన్నాడు పకీరే విసుగ్గా.

రాజా విసురుగా వచ్చాడు, “ఎవడా నువ్వు? అడవాళ్లని దబాయస్తున్నావు, బ్లడ్డిఫూల్” అంటూ.

పకీరు వెనక్కి తిరుగుతూనే ఎడంచేయి తిరిగేసి వెనక్కి విసిరాడు.

‘అమ్మో’ అని ఒక్క కేకపెట్టి చెయ్యి చెంపని అదుముకున్నాడు రాజా. మళ్ళీ మాటాడలేదు. అలా చెంపని చెయ్యేసుకుని గుడ్లప్పగించి మాటలేకుండా జేజెమ్మలా ఆరడుగుల ఎత్తున ఉన్న పకీరువేపు చూస్తూ వుండిపోయాడు. అమ్మాయి మాట్లాడకుండా బండి దిగిపోయి తనే పెట్టి కిందకి దించేసింది. మరచెంబు తీసి చేతబట్టుకుని తిన్నగా భర్త దగ్గరికి వచ్చేసింది. జెబ్బ పట్టుకుని ‘ఇలా రండి’ అని అసీంటా చెట్టు దగ్గరికి లాక్కుపోయింది. అతను చెంపని చెయ్యి తియ్యలేదు. కన్నార్పలేదు. పన్నెత్తి పలకలేదు. అలాగే చూస్తూ బొమ్మలా భార్య ప్రక్కన చతికిలబడిపోయాడు.

పకీరు బండిలోకెక్కి కూచున్నాడు. ‘ఊళ్లోకి పోనీ’ అన్నాడు.

“రోడ్డు బావులేదు” అన్నాడు బండివాడు.

“పోనీ” అన్నాడు పకీరు.

బండి కదిలింది. బండిలో అమ్మాయి జోళ్లుండిపోయాయి. ఇవతలకి విసిరేస్తూ “బుల్లోయ్, జోళ్లాగేసినావు” అన్నాడు పకీరు.

☆ ☆ ☆

తూము మలుపు దగ్గరనే జల్కా ఆపేశాడు బండతను. బుడ్డోడికి జరం కాసిందని, ఇట్నీంచెలా ఇంటికెళ్తానని బతిమాలి దింపేశాడు పకీర్ని.

పకీరు నవ్వాడు, “ఎదవనాయాల, ఏ వబద్దాలాడావురా. ఎంత బయ్యంరా. కూడా వత్తే సాచ్చా లియ్యాలని గదా బయ్యం, నాకు తెల్లేటి? అందుకే బండి దోలుకు బతుకుతున్నావు. బీడీ వోటిచ్చెల్లు” అన్నాడు.

☆

☆

☆

రావిచెట్టు దగ్గర బండకానుకుని వెల్లకిలా పడుకుని కాలుమీద కాలు వేసుకుని వెకిలి ధైర్యంతో, ఏడుపులాటి నవ్వుతో పిచ్చిలాటి తెలివితో లొల్లాయి పదాలు పాడుతున్నాడు తలుపులు గట్టిగా. పుచ్చపువ్వులా వెన్నెల కాస్తోంది. బూతు పదాలు నాలుగు వీధులా వినిపిస్తున్నా ఎవరూ ఈవలకొచ్చి వాణ్ణి మందలించలేకపోయారు. కరణంగారు సకుటుంబంగా సినీమా కెళ్లిపోయారు. ఎందుకేనా మంచిదని ప్రెసిడెంటుగారూ వారికి తోడుగా వెళ్లారు.

దశమినించి చవద్దాకా వెన్నెలబంతులాడే పిల్లలు ఇళ్లలోనే సర్దుకుపోయారు. ఎక్కడా సందడి లేదు. అలికిడి లేదు. ఊరందరికీ ప్రాణం ఖంగారుగా వుంది. మనసు గుబులుగా ఉంది. తెల్లారేలోగా ఓఘాయిత్యం జరగడం ఖాయమని అందరికీ అనిపిస్తోంది.

చుక్క రెండుమార్లొచ్చి తలుపుల్ని బతిమాలింది కొంపకి రమ్మని.

“నాసాచిరంగా! ఇయ్యాల ఆడో నేనో తేలిపోవాల” అన్నాడు తలుపులు. రెండోసారి వచ్చినప్పుడు “మళ్లీ వస్తే సిగపాయి దీసి తంతా” నన్నాడు. మళ్లీ ఏమనుకున్నాడో వెనక్కిపిలిచి అంతపనీచేసి పొమ్మన్నాడు.

మునసబుగారు పెందలాడే భోంచేసి అరుగుమీద కూచున్నారు చుట్టముట్టించి. ఆయనకి ప్రాణం కుతకుత ఊడికిపోతోంది. చూస్తూ చూస్తూ ఓ మనిషిని మరోడు ఖానీ చేస్తూ వుంటే దిక్కుమాలినట్టు ఊరుకోవడం ఆయనకి నచ్చలేదు. తను వయసుమీద వున్నప్పుడు, అనేకసార్లు ఇలా కలగజేసుకోకుండా ఉండగలిగాడు. ఈనాడు వయసు తనమీదికెక్కి సత్తా తగ్గినమీదట ఇలాటి బుద్ధి పుడుతోంది. గట్టిగా ఓటి చరిస్తే మూణ్ణెల్లు మంచమెక్కాల్సిన స్థితి తనది. మొన్న పాలేరు మీద నోరు చేసుకుంటేనే ఆయాసం వచ్చి ప్రాణం కడంటింది.

“వొంట్లో ఓపికున్నవాడికి లేని బెడదలు నాకేల” అనుకున్నాడు కాని సావిట్లో కెళ్లబోతూ ఉండగా చుక్క తమ్ముడు ఎక్కడనించో తుర్రున వచ్చి “బాబుగోరూ, పకీరుగోడు బండి దిగి వచ్చేత్తన్నాడండి. మా మావని సంపేస్తాడు” అనేసి పరుగెత్తాడు - ఆయన జవాబు కూడా వినకుండా.

మునసబుగారు ఓ నిముషం మేనువాల్యారుగాని ఉండబట్టలేక చివాల్ని లేచి చేతికర్రపట్టుకొని ఇవతలికొచ్చారు. అడవాళ్లు లోపల పనుల్లో వున్నారు. గుమ్మంలో ఓ నిముషం నిలబడి మళ్లీ ఆలోచించారు. చివరికి అడుగు ముందరకేసి నడక సాగించారు మెల్లిగా. పకీరు - తలుపులు కొంపకెళ్లాలంటే ముత్యాలమ్మగుడి మీదుగానే దారి. గుడికి ఎడమవేపున పది గజాల్లో అవతల వేపచెట్టుంది.

అక్కడ లోగడ స్కూలుకని వేసిన పాక కూలిపోయి వుంది. రెడ్డి రెండెళ్లబండి గుమ్మానికడ్డంగా వుంది. మునసబుగారు నెమ్మదిగావెళ్లి చెట్టు మొదట్లో బండి చాలుచేసుకొని కుదురుగా నిలబడ్డారు.

☆

☆

☆

తలుపులు నానా గోల చేస్తున్నాడు. వెళ్లకీలా పడుకుని వెకిలిగా నానా కూతలూ కూస్తున్నాడు, పాడుతున్నాడు. నక్కపిల్లికర్రముక్క మూరెడున్నది దిఠమైనదోటి పక్కన పెట్టుకున్నాడు. ఐదు నిమిషాల కోసారి రంగణ్ణి తలుస్తున్నాడు. "నాసావిరంగా, మళ్ళీ ఈ పదం విన్నావా? నిమ్మసెట్టుకూ నిచ్చెన్నేసీ నిమ్మపళ్లె కోయబోతే నిమ్మముళ్ళే రొమ్మునంటేరా ఓరందకాడ తకడి దిందెకాడ కోడెపందెకాడ"

హఠాత్తుగా తలుపులు పాట ఆపేశాడు.

మునసబుగారు గుండె రుట్లుమంది. కొంచెం ముందుకు వంగి తొంగి చూశారు. అల్లంత దూరాన యములాడిలా పకీరు.

కాలిమీద కాలేసుకు విలాసంగా పడుకున్న తలుపులికి కాలి సందులోంచి పకీరు విగ్రహం కనబడింది. భయంకరంగా కనబడింది. వాడు దర్జాగా వీనుగులా వొస్తున్నాడు. పొగరుగా వస్తాడులా వస్తున్నాడు.

కోపంగా పాములా వస్తున్నాడు.

భయంకరంగా పకీరులా వస్తున్నాడు.

తలుపులు పాట ఆగిపోయింది. చూపు ఆగిపోయింది. కదలిక ఆగిపోయింది. ఓ క్షణం గుండె ఆగిపోయింది. హఠాత్తుగా ఒక్కసారిగా మళ్ళీ ఒళ్లంతా వణకడం మొదలుపెట్టింది. రావిచెట్టుమీది కాకి కావుమని అరిచి టపటప రెక్కలు గొట్టుకొని వేపచెట్టుమీది కెగిరింది. ఎక్కడో కుక్క బొయ్యిమని మొరిగింది. రెండు మూడు ఇళ్ల కిటికీ తలుపులు టపటపమన్నాయి. మునసబుగారు కదిలి అరవబోయారు. మాట రాలేదు. కాలు కదలలేదు. అలాగే స్తంభించిపోయారు.

తలుపులికి వొళ్లంతా చెమట పోసేసి, బిగించుకుపోయిన శరీరం పట్టు సడలింది. పకీరు వచ్చేశాడన్న సంగతి పూర్తిగా బుర్రకెక్కింది. కెవ్వున అరవబోయాడు గాని అంతలో తిరిగి ఒళ్లు బిగించుకుపోయింది. చేతులు నేలకి వాలి పిడికిళ్లు బిగించుకుపోయాయి. గొంతు ఎవరో నొక్కేస్తున్నట్లుంది.

పకీరు శరీరం వచ్చి తలుపుల కెదురుగా కాళ్ల దగ్గర ఆగింది... క్షణంలో సగం పరకాయించి చూసి ముందుకు వంగింది. వెంట్రుకలతో దిట్టంగా దట్టంగా వున్న చెయ్యి వొకటి ముందుకు వచ్చి తలుపులు కమీజు కాలరు పట్టుకుంటోంది. 'తలుపులేనా' అంటోంది; గేదె కొమ్ముల్లాటి మీసాలు, మీసాల్లాటి కనుబొమలూ ఉన్నమొహం. ఇవన్నీ చూస్తే సాక్ష్యం ఇవ్వాల్సి వస్తుందనీ, మళ్ళీ ఈ రాక్షసుడు ఏం చేస్తాడోననీ, దూరం ఆలోచించి చంద్రుడు మొహం మబ్బు చాలు చేసుకున్నాడు; సినిమా కెళ్లిన కరణంగారిలా, తప్పుకున్న ముత్యాలులా, ఊరుకున్న ప్రెసిడెంటులా, మునసబులా...

తలుపులు తొడుక్కున్న కరణంగారి కమీజు కాలర్ని పకీరు పిడికిలి బిగించి పట్టుకుంది. కొయ్యబారి నోరుతెరిచి, గుడ్లు తేలవేసి చూస్తున్న తలుపులు ఒక్కసారి 'బాబోయ్' అని పెద్ద గావుకేక పెట్టాడు. అతనిలో అణిగిపోయిన మగసిరి తిరగబడి మేలుకుంది. భయం మొండితనమైపోయింది. ఒక్కసారి సర్వేంద్రియాలూ చైతన్యం నిండిపోయి అన్నీ ఎగిరాయి. అతని పక్కన నీరసంగా ఎండిన తోటకూర కాడలా పడున్న రెండు చేతులూ గుప్పెళ్ళలో దుమ్ము తీసుకుని, ముందుకు వాలిన పకీరు మొహంలోకి కొట్టాయి. పకీరు పట్టువదలి 'ఛా' అంటూ రెండు చేతులూ మొహం మూసుకుని కళ్ళు వత్తుకోబోయాడు. విలాసముద్రలో వున్న తలుపులు కాళ్ళు రెండూ తెగిన స్ప్రింగులా తన్నుకుని విడివడ్డాయి. ముడుచుకుని ముందుకురికి పకీరుని పొత్తి కడుపుమీదతన్నాయి.

పకీరు వెనక్కు తూలి తమాయించుకుని పెద్దకేక వూరు మారుమోగేదాకా వేయబోయాడు గాని తలుపులు శరీరం మట్టిగిడసలా తన్నుకుని బంతిలా పైకెగిరింది. తల పొట్టేలుమల్లే ముందుకు వంగింది. సన్నగా రివటలా ఉండే తలుపులు తాలూకు శరీరం దాన్ని తీసుకువెళ్లి సరాసరి తూలి తమాయించుకోబోతున్న పకీరుపొట్ట మీదకు గురిపెట్టి కొట్టింది. బాణంలా వెళ్లి తగిలాడు తలుపులు.

పకీరు వెనక్కు పడుతూనే రెండు చేతులూ తలుపులు జెబ్బలు పట్టుకున్నాడు. పడిపడగానే పక్కగా ఒరిగి ఒక జెబ్బ వదిలి ఆ చేత్తో తలుపులు రొమ్ముమీద గాఢంగా పొడిచాడు. తలుపులు కిక్కురుమనలేకపోయాడు గాని ఆ బాధలో అప్రయత్నంగా అతని అరచేతి కింది భాగం పకీరు కింది పెదిమకు కొట్టుకుంది. పెదిమ చితికి, హడావుడిగా పకీరు కుడిచేతిని ఓదార్చుకు పిలిచింది. ఎడమచేయ్యి అతని అనుమతి తీసుకోకుండానే, సగంలో వదిలేసిన కళ్ళకు సేవ చేయబోయింది.

ఈ విధంగా ఊపిరి తీసుకోవడానికి సదుపాయం సంపాదించిన తలుపులు, ఆ పని పూర్తికాగానే ఇంకో దొర్లు దొర్లి లేచి ఉల్లసంబరానికి అలవాటైన ఒడుపుతో ఎగిరి శక్తికొద్దీ రెండు మడమలతోటే పకీరు ఎదురురొమ్ము మీదికి దిగాడు. పకీరుకి ఆ క్షణం ఈశ్వరుడు గురించి జిజ్ఞాస కలిగితే, ఆయన రెండే చేతులు యిచ్చినందుకు తిట్టుకొనేవాడు.

ఉన్న రెండింటికీ డ్యూటీ ఫిరాయింది తలుపులు కాళ్ళు పట్టుకు లాగబోయేలాగా తలుపులు ఒక కాలుతో పకీరు గెడ్డంమీద తన్ని తూలి ముందుకు పడిపోయాడు.

పకీరు కోలుకునేలోగా తలుపులుకు కర్ర అందితే బాగుణ్ణి చెట్టు చాలునించి చూస్తున్న మునసబుగారు చాలా ఆశబడ్డాడుగాని ఆ సదుపాయాలు కనబడుట లేదు.

తలుపులు లేచి కూచుని వెనక్కి చూశాడు. పకీరు నోటివెంట ఎర్రటి రక్తం తెల్లటి వెన్నెలలో నల్లగా మిలమిల మెరుస్తూ చెంపమీదుగా నేలకి జారుతోంది. తలుపులికి అమాంతం బలం, ధైర్యం తొలిసారి ఆవేశించాయి. కూచున్న ఫళంగానే ముందుకు వంగి రెండు పిడికిళ్ళూ బిగించి పకీరు రెండు చెంపలమీదా, ముక్కుమీదా మూడుగుద్దులు గుద్దాడు. పకీరు తిరగబడి లేవబోయేవరకు తలుపులు పైకిలేచి నేలమీద ఆనివున్న పకీరు కుడిచేతిమీద బలంకొద్దీ అడుగేసి తొక్కేశాడు.

'బాబోయ్' అని పెద్ద కేక పెట్టాడు పకీరు. ఊరు మారుమోగిపోయింది. లోకంలో మంచివాళ్ళూ- చెడ్డవాళ్ళూ, బలవంతులూ, బలహీనులూ, హింసాప్రియులూ అహింసాపరులూ, ఎవరెవరన్న భేదాలకు అతీతమై అరిచిన బాధ అది. చావుబతుకులు రెంటికీ ఐదు నిముషాలుగా సాగుతున్న ఆ భీకర సంగ్రామంలో చిన్నచిన్న మూల్గులు, నిట్టూర్పులు తప్ప అంతవరకూ వినరాని తొలి పోలికేక అది.

తలుపులు ఈసారి బలమంతా పూన్చిన పిడికిలితో నారి సారించినట్టు చెయ్యి వెనక్కిలాగి ఒక్క ఊపున పకీరు మెడ నరంమీద పోటు పొడిచాడు.

'బాబోయ్' అని మరో పోలికేక వేసి గిలగిల తన్నుకున్నాడు పకీరు.

ఇంకో దెబ్బకి తలుపులు సన్నాహం చేస్తూ వుండగా పకీరు పిడికిటి పొదిగి దిగించిన బొటనవేలుతో అతని డొక్కలో గాఢంగా పొడిచాడు.

అర్చకుడు తలుపులు, జాతరలో కోడికెట్టలా తన్నుకుని లేచి చెట్టుదగ్గరికి పరుగెత్తాడు. అక్కడ నక్కపిల్లి కర్ర వుందన్న సంగతి అప్పుడు తట్టింది. కర్ర తీసుకుని గిరుక్కున వెనక్కి తిరిగాడు తలుపులు.

ఆరడుగుల పకీరు గాయపడ్డ పులిలా చూచి చూచి వొడుపుగా అడుగులేస్తున్నాడు తనవేపు.

పకీరు చేతిలో నాలుగుగుళాల బాకుంది.

ఎత్తిన కర్ర ఎత్తినట్టే ఉంచి అట్టే నిలబడిపోయాడు తలుపులు.

దగ్గరకు వచ్చాడు పకీరు.

"దొంగ..."

"పకీరూ" అని హఠాత్తుగా పెద్ద గర్జన వినబడింది.

త్రుళ్లిపడి కేకవేపు చూడబోయి, ఇటు తిరిగేలోగా పకీరు నెత్తిన తలుపులు శక్తివంచనలేని దెబ్బకొట్టాడు, చేవగల కర్రతో.

'బాబోయ్' అని ముత్యం మూడోసారి కేకవేసి కూలిపోయాడు పకీరు.

తలుపులు తీరికగా కుడివేపు చూశాడు. అందాకా చెట్టుచాటున ఉన్న మునసబుగారు ఇవతలికి వచ్చి వెన్నెలలో నిల్చున్నారు. చేత కర్ర పట్టుకుని గంభీరంగా.

తలుపులు మళ్ళీ ఇటు తిరిగి కళ్లు మూసుకుని కసిదీరా పకీరును బడితితో బాదుతున్నాడు.

"ఇక చాలు తలుపులూ" అన్నారు మునసబుగారు.

☆

☆

☆

పంచాయతీ ఆఫీసు అరుగు దగ్గర జనం చాలామంది చేరారు. ఆఫీసువారి మూడు హరికేను దీపాలూ ధర్మవిజయంలా ఉజ్జ్వలంగా ప్రకాశిస్తున్నాయి. పకీరు కాళ్ళూచేతులూ కట్టేసి అరుగుమీద పడేశారు. ముత్యాలు అతని గాయాలు కడిగి మంచినీళ్లు పడుతున్నాడు. చుక్క పసుపు కుంకాలనీ, తలుపులు తాకతునూ మెచ్చుకుంటున్నారు ప్రేక్షకులు. చుక్క మర్నాడు తప్పకుండా అమ్మవారికి ఉపారాలెడతానంబోంది.

తలుపులు నీరసంగా గోడకి జారబడి పడుకున్నాడు. మళ్ళీ జ్వరం వచ్చింది. ఒంటిన తెలివి లేదు.

ఇంకో ఘడియకీ కారు అలికిడి వినబడింది. సందడి తగ్గి కొత్త గొంతుక వినబడటంతో మెల్లిగా కళ్లు తెరిచాడు తలుపులు.

ఎదురుగా పోలీసులు. జనం అంతా 'అమ్మయ్య' అంటున్నారు.

"పకీర్ని మీరెలా వదిలేశారండీ" అంటున్నారు మునసబుగారు ఆశ్చర్యంగా.

"తలుపుల్ని పట్టుకోవడానికి. చింతాలు కూనీ కేసులో వీడో సైడు హీరో. వాడూ వీడూ కలిసే చంపుంటారు. వీడెలాగో పారిపోయి, పైపెచ్చు కోర్టుకొచ్చి ప్రాసిక్యూషన్ తరపున సాక్ష్యం ఇచ్చి వచ్చాడు. వీడి ప్రతిభ, ఈ సంగతి మధ్యాహ్నమే తెలిసింది. పకీరు ముందరే చెబితే మేం నమ్మలేదు. అందుకని మేమొచ్చేలోగా పకీరు తొందరపడి మాతో చెప్పకుండా వచ్చేశాడు" అన్నారు ఇన్ స్పెక్టరుగారు.

"కానీ వీడెంత నాలుకం ఆడాడూ, మొగుణ్ణి గొట్టి మొగసాల కెక్కినట్టు. సర్రెండి. దొంగని దొంగే పట్టుకోవాలి" అన్నారు మునసబుగారు.

"బావుంది. ఇప్పుడు మీరంతా కలిసి వాళ్లని బట్టిచ్చారు మరి మీరంతా దొంగలేనా?"

"ఏమో? దొరికాక ఒక్కొక్కడు ఒక్కొక్కరకం దొంగ.... దొరికేదాకా ఒక్కొక్కడూ ఒక్కొక్క దొర" అన్నారు మునసబుగారు.

★ ★ ★